



Qorti tal-Appell Kriminali

Onor. Imħallef Dr. Edwina Grima, LL.D.

Appell Nru: 249/2021

Il-Pulizija

Vs

Claudette Rodgers

Illum, 26 ta' Novembru 2021

Il-Qorti,

Rat l-imputazzjonijiet dedotti kontra l-appellanti, Claudette Rodgers, detentriċi tal-karta tal-identita' Maltija bin-numru 379281M, akkuzata quddiem il-Qorti tal-Maġistrati (Malta) bhala Qorti ta' Ġudikatura Kriminali talli fis-26 ta' Ottubru 2020 għall-ħabta tal-16:20hrs, fi Triq Wignacourt, Birkirkara, kantuniera ma' Triq Dun Gejtanu Mannarino, Birkirkara, saqet vettura b'numru tar-registrazzjoni DOR920:

1. Naqset li tiehu l-prekawzzjonijiet meħtieġa meta kienet hierġa għal fuq triq principali.
2. U aktar meta b'nuqqas ta' hsieb, bi traskuraġni jew b'nuqqas ta' hila fl-arti jew professjoni jew b'nuqqas ta' tharis tar-regolamenti tat-traffiku, involuntarjament ikkaġunat offizi ta' natura gravi fuq il-persuna ta' Glenn Debattista skond kif iċċertifika Dr. Daniel Desira M.D mill-M.D.H.

Illi, l-Prosekuzzjoni talbet lill-Ewwel Qorti ukoll sabiex, f'kaz ta' htija, l-imputata tiġi skwalifikata mill-liċenzji kollha tas-sewqan kif ukoll jitnaqqasulha l-punti mill-

liċenzja tas-sewqan hekk kif stabbilit mill-L.S. 65.18, Art. 68B u fil-L.S. 65,18, Sitt Skeda.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tat-12 ta' Lulju 2021, fejn il-Qorti, wara li rat l-Artikolu 226(1)(b) tal-Kapitolu 9 tal-Liġijiet ta' Malta u r-Regolament 76 tal-Legislazzjoni Sussidjarja 65.11, iddikjarat lill-imputata haġja tal-akkuzi kollha miġjuba kontra tagħha u kkundannatha thallas multa ta' hames mitt Euro (€500) u sospensjoni tal-liċenzji kollha tas-sewqan għal perjodu ta' tmient (8) ijiem.

Rat ir-rikors tal-appellanti, Claudette Rogers, pprezentat fis-26 ta' Lulju 2021, fejn talbet lil din l-Qorti tirrifirma, tvarja u tibdel is-sentenza appellata u dan billi thassar u tirrevoka l-parti tas-sentenza li fiha l-esponenti instabet haġja tal-imputazzjonijiet dedotti kontriha u kkundannata għal multa ta' hames mitt ewro (€500) u sospensjoni tal-liċenzi kollha tas-sewqan għal perjodu ta' tmint (8) ijiem u konsegwentement tilliberaha minn kull htija u piena jew, alternattivament, tvarjaha in kwantu tikkoncerna l-piena.

Rat l-aggravji imressqa mill-appellanti.

Rat l-atti u d-dokumenti kollha.

Rat il-fedina penali agġornata tal-appellanti esebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illi, fl-ewwel aggravju minnha ntentat, l-appellanti tilmenta li l-Ewwel Qorti għamlet apprezzament zbaljat tal-provi prodotti meta sabitha haġja għas-sinistru stradali mertu ta' dawn il-proċeduri Hija ssejjes dan l-aggravju fuq tlett binarji, senjatament:

- i) Il-Kredibbilita' tax-Xhud Glenn Debattista,
- ii) L-Interpretazzjoni tal-Iskizz tas-Surgent, u

iii) In-Nuqqas ta' Responsabbilita' tal-Esponenti għall-Incident *de quo*.

Illi sabiex jiġu mistharrġa l-aggravji imqanqla mill-appellanti, il-Qorti ezaminat mill-ġdid l-atti tal-kawża u dana sabiex b'hekk tkun f'posizzjoni aħjar tevalwa jekk l-apprezzament dwar il-provi magħmula mill-Ewwel Qorti kienx wieħed raġjonevolment u legalment validu¹.

Illi minn eżami ta' l-atti probatorji jemerġi illi nhar is-26 t'Ottubru tas-sena 2020 għall-ħabta tal-16:25hrs, il-Pulizija Ezekuttiva giet infurmata illi fi Triq Dun Gejtano Mannarino, Birkirkara, seħhet ħabta bejn mutur u vettura u li x-xufier tal-mutur safa' mwegġa. Il-Pulizija irrikorrew fuq il-post fejn sabu lill-vittma mimdud ma' l-art, bil-mutur tiegħu ftit tad-distanza 'il bogħod. Irrizulta li l-istess mutur bin-numru ta' registrazzjoni CCF-206 kellu impatt ma' vettura bin-numru ta' registrazzjoni DOR-920 li kienet qed tinstaq mill-appellanti. Skond il-*"Full Road Traffic Accident Report"* ipprezentat in atti, *a tempo vergine* l-appellanti stqarret hekk:-

Jiena kont qiegħda nsuq il-vettura tiegħi Reg. DOR920 fi Triq Wignacourt, Birkirkara, sejra fid-direzzjoni lejn Triq Filippu Borg. X'hin wasalt biex naqsam Triq Dun Gejtano Mannarino, jiena waqaft. Hemmhekk jien iċċekkjajt jekk kienux ġejjin vetturi minn fuq ix-xellug tiegħi fejn rajt li ma kienux ġejjin filwaqt li minn fuq il-lemin tiegħi, kien ġej vann abjad li pero' ċedili biex noħroġ. Għalhekk jien bdejt ħierġa biex naqsam għal faċcata fejn x'hin kont diġa qsamt, ġie mutur li qabez minn barra dak il-vann li kien ċedili u baqa' diehel fuq in-naħa tal-lemin ta' wara tal-vettura tiegħi.

Illi, sussegwentement, il-vittma kien ittiehed għall-kura ġewwa l-Isptar u kienet ittiehditlu stqarrija l-ghada, fejn stqarr hekk:-

Jiena kont qiegħed insuq il-mutur tiegħi (CCF206) fi Triq Dun Gejtano Mannarino, Birkirkara, sejjer fid-direzzjoni mill-Imsida lejn il-McDonalds ta' Birkirkara. Ġara li f'hin minnhom, qabdet u ħarġet vettura minn naħa tax-xellug tiegħi biex taqsam għall-faċcata bil-konsegwenza li għalqitli t-triq.

¹ Ara, fost oħrajn, l-Appelli Kriminali Superjuri: Ir-Repubblika ta' Malta v. Rida Salem Suleiman Shoaib, 15 ta' Jannar 2009; Ir-Repubblika ta' Malta v. Paul Hili, 19 ta' Gunju 2008; Ir-Repubblika ta' Malta v. Etienne Carter, 14 ta' Dicembru 2004 Ir-Repubblika ta' Malta v. Domenic Briffa, 16 ta' Ottubru 2003; Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina 24 ta' April 2003, Ir-Repubblika ta' Malta v. Lawrence Ascjak sive Axiak 23 ta' Jannar 2003, Ir-Repubblika ta' Malta v. Mustafa Ali Larbed, 5 ta' Lulju 2002; Ir-Repubblika ta' Malta v. Thomas sive Tommy Baldacchino, 7 ta' Marzu 2000, Ir-Repubblika ta' Malta v. Ivan Gatt, 1 ta' Dicembru 1994; u Ir-Repubblika ta' Malta v. George Azzopardi, 14 ta' Frar 1989; u l-Appelli Kriminali Inferjuri: Il-Pulizija v. Andrew George Stone, 12 ta' Mejju 2004, Il-Pulizija v. Anthony Bartolo, 6 ta' Mejju 2004; Il-Pulizija v. Maurice Saliba, 30 ta' April 2004; Il-Pulizija v. Saviour Cutajar, 30 ta' Marzu 2004; Il-Pulizija v. Seifeddine Mohamed Marshan et, 21 ta' Ottubru 1996; Il-Pulizija v. Raymond Psaila et, 12 ta' Mejju 1994; Il-Pulizija v. Simon Paris, 15 ta' Lulju 1996; Il-Pulizija v. Carmel sive Chalmer Pace, 31 ta' Mejju 1991; Il-Pulizija v. Anthony Zammit, 31 ta' Mejju 1991.

F'dawn l-istanti, jiena pruvajt nevita l-impatt billi nidhol 'l ġewwa izda xorta spicċajt biex ħbatt man-naħa tal-lemin ta' wara ta' dik il-vettura fejn konsegwentement spicċajt biex tirt minn fuq il-mutur u waqajt fl-art.

Illi l-vittma sofra griehi gravi f'dan l-incident.

Ikkunsidrat:

Illi l-appellanti, tilmenta illi l-verzjoni mogħtija minn Debattista ma kenitx wahda kredibbli billi din ittiehdet l-għada ta'l-incident meta allura kellu hin bizzejjed biex iqis dak li kien ser iġhid lill-ufficjal li kienu qed jinvestiga dan is-sinistru. Illi ġie hekk deċiż:

“biex tezamina l-kredibbilita' tax-xhud, il-Qorti ghandha tezamina d-dettalji - ezami li ghandu jsir dejjem, imma li jakkwista importanza akbar meta hemm zewg xhieda principjanti, wahda tghid abjad u l-ohra tghid iswed. U fost il-kriterji tal-kredibbilita' hemm dak tad-deportament tax-xhud fl-isbarra tax-xhieda, u dak tal-konsistenza tax-xhieda mal-materjal l-iehor li jkollha quddiemha l-Qorti”²

Illi bejn iż-żewġ verżjonijiet tal-fatti mogħtija mit-tnejn minn nies involuti f'dan is-sinistru stradali hemm punt wiehed ta' divergenza u dan fir-rigward tal-presenza ta'l-vann abjad li kien qed isuq fi Triq Mannarino u li skont il-verzjoni tal-appellanti waqaf biex iċcedielha sabiex hija taqsam l-inkroċju u tibqa' sejra dritt għal go Triq Dun Filippu Borg. Il-parti offiża dan il-vann ma jsemmiehx, u jinsisti illi huwa kien qed isuq fil-karregġjata tat-traffiku sejjer lejn id-direzzjoni ta' Birkirkara, kellu viżwali tajba tat-triq u li kien hemm traffiku wieqaf iktar 'il isfel fi Triq Mannarino. Jinsisti li l-appellanti baqgħet hierġa mingħajr ma waqqfet u osservaha thares lura tkellem lil passiġġier li kien hemm bil-qiegħda warajha.

Issa il-Qorti ezaminat bir-reqqa iż-żewġ verżjonijiet tal-fatti ipprezentati minn Debattista u cioe' dik mogħtija l-għada tal-incident lill-ufficjal investigattiv u imbagħad id-deposizzjoni tiegħu fil-Qorti, u issib li hemm punt sottili ta' divergenza li madanakollu fil-fehma tal-Qorti ghandu risoluzzjoni għal vertenza. Illi fix-xieħda tiegħu, il-parti offiża isostni illi huwa dejjem baqa' jsuq fil-karregġjata tiegħu tat-

² Amabile Cauchi vs Gianni Attard - App Krim. 21/05/1955.

traffiku u li ma qabizx il-linja bajda li tifred iż-żewġ karreggjati. Illi l-Qorti, madanakollu tqis illi dan il-fatt mistqarr minn Debattista ma isibx konfort fil-provi indizzjarji u ukoll f' dak minnu mistqarr *a tempo vergine*. Ibda biex fil-verzjoni moghtija lill Pulizija Debattista iġhid illi meta ra il-vettura tal-appellanti hierġa habta u sabta minn triq Wignacourt għal Triq Dun Filippu Borg, tant illi għalqitlu t-triq, huwa ipprova jevita l-impatt billi jidhol 'il ġewwa, iżda xorta spiċċa biex habat man-naħa tal-lemin ta' wara tal-vettura. Dan il-fatt fil-Qorti ma jsemmiehx.

Illi minn daqqa t'għajn lejn l-iskizz tal-pulizija jidher illi l-mutur spiċċa mimdud fl-art imiss kwazi mal-linja medjana tat-triq. Dan jindika allura, fil-fehma tal-Qorti, li meta Debattista kien tielgħa Triq Mannarino huwa kien jinsab lejn nofs it-triq, jekk mhux addirittura jmiss mal-karreggjata tat-traffiku ġej mid-direzzjoni l-opposta, sabiex b'hekk il-Qorti hija proprensa aktar temmen il-verzjoni tal-fatti tal-appellanti u cioe' illi kien hemm vann wieqaf u li l-vittma kien qed jissorpassah. Illi fuq kollox il-fatt illi l-mutur laqat il-vettura tal-appellanti fuq il-fanal tan-naħa ta' wara għandu jfisser illi l-appellanti kienet diġa' laħqet qasmet Triq Mannarino u kienet qed tibda tidhol għal ġo Triq Dun Filippu Borg, kif tikkontendi hi. Tant hu hekk illi Debattista jsostni illi ra lill-appellanti thares lura liema fatt jikkorrobora wkoll il-verzjoni tal-fatti moghtija mill-appellanti meta tghid illi "*... x'hin qbizt it-tieni lane, it-tifla qaltli 'Ma, Ma' u smajt bumm u kien il-mutur*". Illi għalkemm il-minuri fix-xieħda tagħha ma ssemiex il-fatt illi hija qalet dan id-diskors lil ommha, madanakollu tixhed illi hija ndunat bil-presenza tal-mutur fit-triq qabel l-impatt, meta ratu ġej b'velocita' fid-direzzjoni tagħhom. Dan seħħ x'aktarx għaliex kienet riekba fuq wara u l-impatt bejn il-vettura u l-mutur fil-fatt seħħet fuq in-naħa ta' wara tal-vettura tal-appellanti.

Illi l-appellanti tilmenta illi l-iskizz magħmul mill-pulizija ta'l-incident ma jirriflettiex il-kejl u il-konfigurazzjoni tat-triq bil-precizjoni. Fil-fatt, tikkritika l-iskizz hekk kif imhejji minn PS 3 Kevin Grech billi l-metodu ta' kif kellu jsir il-kejl għandu jkun dak ta' trijangolazzjoni, li ma ntuzax f' dan il-każ, tant illi saħansitra lanqas hemm indikati xi qisien fuq l-istess skizz. Fil-fehma ta'l-appellanti, dan ipogġi dubbji serji fuq fejn kien l-hekk imsejjaħ "*spot of impact*".

Dan magħdud, madanakollu, għalkemm huwa minnu dak li tikkontendi l-appellanti illi l-iskizz huwa nieqes mill-qisien li setghu jindikaw ahjar il-konfigurazzjoni tat-triq:

“L-iskizzi li jigu ppreparati mill-Pulizija tat-traffiku in segwitu għall-incident stradali u li huwa ferm utli għall-awtorita’ gudizzjarja li eventwalment tigi nvestita bil-kaz, għandhom ikunu limitati għal dak li ‘actu’ jista’ jigi konstatat ‘de visu’ meta l-Pulizija tmur fuq il-post, u ma għandhomx jikkomprenđu r-rapprezentazzjoni grafika ta’ rikostruzzjoni teknika tal-incident.”³,

Illi, ukoll fis-sentenza fl-ismijiet “Il-Pulizija vs Peter Farrugia”⁴, gie ulterjormanent ritenut li:

“Meta jigri incident stradali u l-Pulizija tipprepara skizz dwar id-dettalji tal-kollizzjoni, hu desiderabbli li l-perit nominat mill-Qorti biex jirrelata dwar il-kollizzjoni jagħmel skizz ieħor ‘to scale’ u jannettieħ mar-relazzjoni tieghu”.

Illi allura għalkemm l-iskizz jista’ jkun wiehed li jsir mill-pulizija fuq kostatazzjonijiet magħmula minnu *ictu oculi*, xortawahda huwa prova ammissibbli u determinanti li jista’ jixhet dawl fuq id-dinamika ta’ l-incident. Fil-fatt fil-kaz in diażamina l-Qorti hija tal-fehma illi l-iskizz jagħti konfort lil verżjoni tal-fatti tal-appellanti u dan għaliex mill-lok fejn jidher illi spicča l-mutur u il-persuna tal-vittma huwa evidenti illi Debattista kien qed isuq lejn nofs it-triq u dahal ‘il gēwwa, kif qal hu lil pulizija, biex jevita l-vettura tal-appellanti li sab ma’ wiccu hekk kif issorpassa il-vann l-abjad li ssemmi l-appellanti fix-xieħda tagħha. Illi fuq kollox il-wiesa’ tat-triq ma setatx tippermetti lil vann u il-mutur iġhadu biswit xulxin fuq l-istess karreġġjata għax zgur li kienu imissu ma’ xulxin, u bil-fors li l-vittma kellu jisporġi ruħu iktar ‘il barra u jinvasi xi ftit il-karreġġjata tat-traffiku ġej mid-direzzjoni l-opposta biex jiskapola l-vann.

Ikkunsidrat:

Illi magħmula dawn il-konsiderazzjonijiet allura, il-Qorti ma tistax taqbel mal-fehma milħuqa mill-Ewwel Qorti illi fl-ewwel lok il-mutur kien qed isuq fil-karreġġjata

³ “Il-Pulizija vs Lawrence Callus Qorti tal-Appell Kriminali, 29.09.1962.

⁴ Qorti tal-Appell Kriminali, 13.10.1962

tiegħu tat-traffiku, u ukoll illi l-mutur seta' isuq parallel ma' vettura oħra, u dan għaliex il-wiesa' tat-triq ma kenitx tippermetteli jagħmel dan mingħajr periklu għat-traffiku ġej mid-direzzjoni l-opposta. Illi kellu jirriżulta mir-riżultanzi proċesswali illi Debattista ma zammx dak il-*proper lookout* għal utenti l-oħra tat-triq li kienu għaddejjin quddiemu f'dak il-mument għaliex kif kien qed joqrob l-inkroċju huwa kellu jirralenta, iktar u iktar meta kien hemm vann wieqaf fin-nofs. Illi għalkemm huwa minnu li l-appellanti kellha iżzomm ukoll dik il-*proper lookout* meta tiġi biex taqsam inkroċju tat-traffiku ferm perikoluż, madanakollu jidher illi din kienet laħqet qasmet kważi l-inkroċju kollu meta seħħ l-impatt mal-mutur tant għalhekk illi l-Qorti temmen ukoll il-verżjoni mogħtija mill-minuri Amy Rodgers, li kienet riekba bħala passiġġier fuq is-sedil ta' wara tal-vettura, meta tistqarr illi rat il-mutur ġej b'veloċita elevata fid-direzzjoni tagħhom. Il-Qorti għalhekk hija tal-fehma illi r-responsabbilta' għall-incident stradali mertu ta' dawn il-proċeduri jistrieħ unikament fuq l-ispalla tal-parti offiża Glenn Debattista, li għalkemm kien wasal viċin inkroċju ferm traffikuż, għoġbu jibqa' isuq b'veloċita elevata u issorpassa vann li kien wieqaf iċedi vettura oħra, mingħajr ma' ha kont tat-traffiku li kien għaddej quddiemu. Fuq kollox li kieku l-vann waqaf biex iċedi lil persuna qed taqsam it-triq bil-pass, zgur li Debattista kien jispicca itajjru.

Illi, huwa prinċipju ben stabbilit li sewwieq għandu l-obbligu li jzomm l-hekk imsejjah "*proper look out*". Ġie ritenut diversi drabi li:

"Hu dover ta' driver to see what is in plain view... u li min ma jarax dak li ragonevolment għandu jara jfisser li ma kienx qed izomm a *proper lookout*... *Keeping a proper lookout means more than looking straight ahead - it includes awareness of what is happening in one' s immediate vicinity. A motorist should have a view of the whole road from side to side and, in the case of a road passing through a built up area, of the pavements on the side of the road as well.*"⁵

Illi, l-istess Qorti tal-Appell Kriminali rriteniet ukoll li, "... *biex nuqqas ta' proper look out iwassal għal responsabbilta' penali l-Qorti trid tkun sodisfatta illi kieku ma*

⁵ "Il-Pulizija vs Roderick Debattista", deċiża nhar is-26 ta' Mejju, 2004 mill-Qorti tal-Appell Kriminali.

kienx għal dak in-nuqqas dik il-hsara x' aktarx kienet tigi evitata jew x' aktarx li ma kinitx issehh f' dak il-grad li effettivamente sehhet..."⁶.

Illi magħmula dawn il-konsiderazzjonijiet allura huwa evidenti, kuntrarjament għal dak deċiż mill-Ewwel Qorti, li fuq kolloxx tat affidament lil verżjoni tal-fatti mogħtija mill-appellanti, illi l-kawza prossima tas-sinistru stradali mertu ta' dan il-każ kien is-sewqan traskurat tal-vittma u li l-appellanti kienet prudenti fis-sewqan tagħha meta waqfet fl-inkroċju u wara li aċċertat ruħha mit-traffiku li kien għaddej fit-triq f' dak il-mument, u wara li ċedielha vann li kien qiegħed fuq in-naħa tax-xellug tagħha, harġet bil-mod u kienet kwazi qasmet l-inkroċju kollu meta l-vittma ħabat man-naħa ta' wara tal-vettura tagħha.

Għaldaqstant għal dawn il-motivi l-Qorti taqta' u tiddeċiedi billi tilqa' l-appell interpost, tgħaddi għalhekk biex tirrevoka s-sentenza appellata u tillibera lill-appellanti minn kull imputazzjoni u htija.

Edwina Grima

Imħallef

⁶ Deciza nhar is-6 ta' Ġunju, 2003 per Onor. Imħallef V. DeGaetano.